
Ishvaraproktam Shivadhyānopadesham

ಈಶ್ವರಪ್ರೋಕ್ತಂ ಶಿವಧ್ಯಾನೋಪದೇಶಂ

Document Information



Text title : Ishvaraproktam Shivadhyānopadesham

File name : IshvaraproktaMshivadhyAnopadesham.itx

Category : shiva, dhyAnam, upadesha, advice, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshvarAkhyah dashamAMshaH | adhyAyaH 48 | 1-70||

Latest update : September 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 9, 2024

sanskritdocuments.org

ಈಶ್ವರಪ್ರೋಕ್ತಂ ಶಿವಧ್ಯಾನೋಪದೇಶಂ



(ಶಿವರಹಸ್ಯಾಂತರ್ಗತೇ ಈಶ್ವರಾಖ್ಯೇ)

- ಶಿವಗೌರೀಸಂವಾದೇ -

ಶಿವ ಉವಾಚ .

ಪೂಜಾಕೋಟಿಪ್ರದಂ ಧ್ಯಾನಂ ಕಥಯಾಮಿ ನಿಬೋಧಮೇ .
ನಿರ್ವಾತೇ ನಿರ್ಭಯೇ ಶುದ್ಧೇ ಸರ್ವಾಲಂಕಾರಶೋಭಿತೇ .. 1..
ಗಂಧಪುಷ್ಪಾಮೋದವರೇ ಮೃದುತೂಲೋಪರಿಸ್ಥಿತಃ .
ಧ್ಯಾಯೇತ್ಯೇವಂ ಮಹಾದೇವಿ ಮಹಾಕೈಲಾಸವಾಸಿನಂ .. 2..
ಭಸ್ಮತ್ರಿಪುಂಡ್ರರುದ್ರಾಕ್ಷಮಾಲಾಲಂಕೃತವಿಗ್ರಹಃ .
ಪಂಚಾಕ್ಷರವರಾಸ್ಯೋಽಥ ನಿಮೀಲ್ಯಾಕ್ಷಿಯುಗಂ ಶಿವೇ .. 3..
ಧಾರಣಾಭಿಃ ಸಮಾಹೃತ್ಯ ಯೋಗೇನಾಪ್ಲವ್ಯ ವೈ ತನುಂ .
ಸರ್ವತಶ್ಚಿತ್ತಮಾಕೃಷ್ಯ ಹೃದಯಾಂಭೋಜಮಧ್ಯಮೇ .. 4..
ಪ್ರಾಣಾಯಾಮೈರ್ವಿಫಲಸಿತೇ ಪರಮೇಶ್ವರಮಂದಿರೇ .
ಅಷ್ಟೈಶ್ವರ್ಯದಲೋಪೇತೇ ವಿದ್ಯಾಕೇಸರಸಂಯುತೇ .. 5..
ಜ್ಞಾನನಾಲೇ ಮಹಾಕಂದೇ ಪ್ರಣವೇನ ಪ್ರಬೋಧಿತೇ .
ಮಧ್ಯೇ ಹೃದಯಪಾಥೋಜೇ ಮಹಾದೇವಾಸನೋಚಿತೇ .. 6..
ಮಹಿತಾಕಾರಶೋಭಾಢ್ಯಂ ಮಂಡಲಂ ಪರಿಚಿಂತಯೇತ್ .
ಅತಿಚಿಂತಾಮಣಿಪ್ರಖ್ಯೈರತಿಕೌಸ್ತುಭಕಾಂತಿಭಿಃ .. 7..
ರತ್ನೈರಪ್ರಾಕೃತೈರ್ಲೋಕಂ ರಂಜಯಂತಂ ಸಮಂತತಃ .
ದಕ್ಷಿಣದ್ವಾರಪಾರ್ಶ್ವೇಽಸ್ಯ ಸಂಸ್ಕರೇನ್ನಂದಿಕೇಶ್ವರಂ .. 8..
ಅನೇಕರುದ್ರಪ್ರಮಥಭೂತಸಂಘೈರ್ನಿಷೇವಿತಂ .
ಶಿವಧರ್ಮಮಹಾಧ್ಯಕ್ಷಶಿವಾಂತಃಪುರಪಾಲಕಂ .. 9..
ಚಾಮೀಕರಾಚಲಪ್ರಖ್ಯಂ ಸರ್ವಾಭರಣಭೂಷಿತಂ .
ಬಾಲೇಂದಮಕುಟಂ ಸೌಮ್ಯಂ ಚತುರ್ಬಾಹುಂ ತ್ರಿಲೋಚನಂ .. 10..
ದೀಪ್ತಶೂಲಂ ಮೃಗಂ ಟಂಕಂ ಸ್ವರ್ಣವೇತ್ರಧರಂ ಪ್ರಭುಂ .
ಚಂದ್ರಬಿಂಬಾಭವದನಂ ಭಾಲಪುಂಡ್ರಂ ಜಟಾಧರಂ .. 11..
ಉತ್ತರದ್ವಾರಪಾರ್ಶ್ವೇ ತು ತತ್ಪತ್ನೀಂ ಮರುತಾಂ ಸುತಾಂ .

ಸುಯಶಾಂ ಸುವ್ರತಾಮಂಭಾಂಪಾದಮಂಡನತತ್ಪರಾಂ .. 12..
 ಸಹಿತಾಂ ರುದ್ರಕನ್ಯಾಭಿಃ ಸಖೀಭಿಶ್ಚಾಪ್ಯನೇಕಶಃ .
 ಮಧ್ಯೇಽಥ ಮಂಟಪಸ್ಯಾಸ್ಯ ವೇದಿಕಾಂ ವಿದ್ರುಮಪ್ರಭಾಂ .. 13..
 ಚತುಃ ಸ್ತಂಭಯುತಾಂ ಧ್ಯಾಯೇತ್ ತ್ರಿಪುರಶ್ರೀಮನೋರಮಾಂ .
 ತಸ್ಯಾಂ ಶಕ್ತ್ಯಾದಿ ಸೇಸೇವ್ಯಂ ತನ್ವಿ ತತ್ಪರಮಾಸನಂ .. 14..
 ಆಧಾರಶಕ್ತಿಂ ಶ್ಯಾಮಾಂಗೀಂ ಕರೈರ್ಧೃತವರಾಭಯಾಂ .
 ತಸ್ಯಾಃ ಪುರಸ್ತಾದಾಕಂಠಮನಂತಂ ಕುಂಡಲಾವೃತಂ .. 15..
 ತಸ್ಮೋಪರಿ ಶುಭಂ ಧ್ಯಾಯೇತ್ಸಿಹ್ಮಾಸನಮುಮಾಪತೇಃ .
 ಧರ್ಮಂ ಜ್ಞಾನಂ ಚ ವೈರಾಗ್ಯಮೈಶ್ವರ್ಯಂ ಚ ತದಂಘ್ರಯಃ .. 16..
 ಆಗ್ನೇಯಾದಿ ಸ್ಥಿತಾಶ್ಚೈತೇ ಪೀತರಕ್ತಹರಿತ್ಪ್ರಭಾಃ .
 ಸಿಹ್ಮಾಕಾರಾಃ ಸಿಹ್ಮಕೋಟ್ಯಾ ಪ್ರತ್ಯೇಕಂ ಪರಿವಾರಿತಾಃ .. 17..
 ಅಧರ್ಮಾದೀನಿ ಪೂರ್ವಾದಿಶಾಸು ಚ ಸಮಂತತಃ .
 ರಾಜಾಸನಂ ವಿಭೋಧ್ಯಾಯೇತ್ಕೂರ್ಮಾಕೃತ್ಯನಲಪ್ರಭಂ .. 18..
 ಅಸ್ಯಾಧಶ್ಚಂದನಂ ಪದ್ಮಮಾಸನಂ ವಿಪುಲಂ ಸ್ಮರೇತ್ .
 ಶಿವಧರ್ಮಮಹಾಕಂದಂ ಶಿವಜ್ಞಾನೈಕನಾಲಕಂ .. 19..
 ಅಷ್ಟೈಶ್ವರ್ಯದಲೋಪೇತಂ ಪೂರ್ವಾದಿಕ್ರಮಯೋಗತಃ .
 ಅಷ್ಟವಾಮಾದಿಶಕ್ತ್ಯಂಗರುದ್ರಕಲ್ಪಿತಕೇಸರಂ .. 20..
 ವೈರಾಗ್ಯಕರ್ಣಿಕಾಂತಸ್ಥಂ ವಾಮಾದಿನವಬೀಜಕಂ .
 ವಾಮಾಚ್ಛೇಷ್ಠಾ ತಥಾ ರೌದ್ರೀ ಕಾಲೀವಿಕರಿಣೀ ತಥಾ .. 21..
 ಬಲಪೂರ್ವಾ ವಿಕರಿಣೀ ಬಲಪ್ರಮಥನೀ ತಥಾ .
 ಅಷ್ಟಾವೇತಾಃ ಸರ್ವಭೂತದಮನೀ ನವಮೀ ಪರಾ .. 22..
 ಕೇಸರೇಷು ಸ್ಥಿತಾ ಧ್ಯೇಯಾ ರಕ್ತಭಾ ಧೃತಚಾಮರಾಃ .
 ಕಲಾಧರಕಲಾದ್ಯೋತತ್ಕರ್ಣಿಕಾಯಾಂ ಮನೋನ್ಮನೀ .. 23..
 ಸ್ಮರ್ತವ್ಯೇಶಾನಂದಿಗ್ಭಾಗೇ ಪಾಶಾಂಕುಶ ವರಾಭಯಾಃ
 ಪದ್ಮಾಸನಸ್ಥಿತಂ ಧ್ಯಾಯೇದ್ಧೇವಸ್ಯ ವಿಮಲಾಸನಂ .. 24..
 ಗಣಾಂಬಿಕಾಂ ಮಹಾದೇವೀಂ ತತೋ ಗೌರೀಂ ಪ್ರಚೋದಯಾತ್ .
 ಕ್ರಾಂತಂ ಶಕ್ತಿಭಿರನ್ಯಾಭಿಃ ಸೌಮ್ಯಾಭಿರ್ವಿಮಲಾಸನಂ .. 25..
 ತಸ್ಮೋಪರಿ ಗುಣಾನಾಂ ಚ ಮಂಡಲಾನಾಂ ಚ ಸಾಧಕಃ .
 ತಸ್ಮಿನ್ ಸದಾಶಿವಂ ಧ್ಯಾಯೇದ್ಬದ್ಧಪದ್ಮಾಸನಸ್ಥಿತಂ .. 26..
 ಶುದ್ಧಸ್ಪಟಿಕಸಂಕಾಶಂ ಪ್ರಸನ್ನಂ ಶಾಂತವಿಗ್ರಹಂ .
 ವಿದ್ಯುಲ್ಲತಾಲವದ್ಯೋತಿಜಟಾಮಕುಟಧಾರಿಣಂ .. 27..
 ಶಾರ್ದೂಲಚರ್ಮವಸನಂ ಮಂದಸ್ಥಿತಮುಖಾಂಬುಜಂ .

ರಕ್ತಪದ್ಮದಲಪ್ರಖ್ಯಪಾಣಿಪಾದತಲಂ ಹರಂ .. 28..
 ದ್ವಾತ್ರಿಂಶಲ್ಲಕ್ಷಣೋಪೇತಂ ಸರ್ವಾಭರಣಭೂಷಿತಂ .
 ದಿವ್ಯಗಂಧಾನುಲಿಪ್ತಾಂಗಂ ದಿವ್ಯಮಾಲೈರಲಂಕೃತಂ .. 29..
 ಪಂಚವಕ್ತ್ರಂ ದಶಭುಜಂ ಪ್ರತಿವಕ್ತ್ರಂ ತ್ರಿಲೋಚನಂ .
 ದಕ್ಷಿಣೇ ಶೂಲವಜ್ರಾಸಿಪರಶ್ವಭಯಮುದ್ರಿಕಂ .. 30..
 ವಾಮೇ ಚ ದಧತಂ ನಾಗಂ ಪಾಶಂ ಘಂಟಾಂ ತಥಾಂಕುಶಂ .
 ಅಸ್ಮೋರ್ಧ್ವವಿಲಸದ್ಬಾಲಸುಧಾಂಶುಮಕುಟೋಜ್ಜ್ವಲಂ .. 31..
 ಧ್ಯಾನಸ್ಥಮೂರ್ಧ್ವಾಭಿಮುಖಂ ಗಗನಭಾಯಯಾಸಿತಂ .
 ಪೂರ್ವವಕ್ತ್ರಂ ಮಹೇಂದ್ರಸ್ಯ ಭಾಯಯಾ ಕನಕಪ್ರಭಂ .. 32..
 ಬಾಲೇಂದುಮಕುಟಂ ಸೌಮ್ಯಂ ಸಂಪ್ರಾಪ್ತನವಯೌವನಂ .
 ದಕ್ಷಿಣಂ ವದನಂ ಕಾಲಭಾಯಾಶಕ್ತ್ಯಾಂಜನಪ್ರಭಂ .. 33..
 ಭೃಕುಟೀಕುಟಿಲಂ ಘೋರಂ ರಕ್ತವೃತ್ತೇಕ್ಷಣತ್ರಯಂ .
 ದಂಷ್ಟ್ರಾಕರಾಲಂ ದುರ್ಧರ್ಷಂ ಸ್ಫುರಿತಾಧರಪಲ್ಲವಂ .. 34..
 ಚಂದ್ರಾಪೀಡಂ ಚಲತ್ಯೇಶಂ ಕಿಂಚಿಚ್ಚಲಿತಯೌವನಂ .
 ಉತ್ತರಂ ಯಕ್ಷರಾಜಸ್ಯ ಭಾಯಯಾ ವಿದ್ರುಮಪ್ರಭಂ .. 35..
 ಲಲಾಟತಿಲಕೋಪೇತಂ ನೀಲಾಲಕವಿಭೂಷಿತಂ .
 ಸವಿಲಾಸಂ ತ್ರಿಣಯನಂ ಚಂದ್ರಾಭರಣಭಾಸ್ವರಂ .. 36..
 ಇಚ್ಛಾಜ್ಞಾನಕ್ರಿಯಾರೂಪವಿಲಸಲ್ಲೋಚನತ್ರಯಂ .
 ಪಶ್ಚಿಮಂ ಪಾಶಹಸ್ತಸ್ಯ ಭಾಯಯಾ ಸದೃಶಂ ನಿಭಂ
 (ಸದೃಶಪ್ರಭಂ , ಮೌಕ್ತಿಕಪ್ರಭಂ) .. 37..
 ಚಂದ್ರೋತ್ತಂಸಂ ಸಿತಾಕಾರಂ ಧೃತಭಸ್ಮ ತ್ರಿಪುಂಡ್ರಕಂ .
 ಇತಿ ಧ್ಯಾತ್ವಾ ಪುನರಪಿ ಧ್ಯಾಯೇದೇವಂ ಸದಾ ಶಿವಂ .. 38..
 ಸೂರ್ಯಚಂದ್ರಾಗ್ನಿನಯನಂ ನೀಲಕಂಠಂ ಜಟಾಧರಂ .
 ಜ್ಞಾನಚಂದ್ರಕಲಾಜೂಟಮುದ್ಯದ್ಬಾಹುಚತುಷ್ಟಯಂ .. 39..
 ತ್ರೈಗುಣ್ಯಾಮಲಸಂಭೂತೈರ್ದಿವೈರ್ದಶಭಿರಾಯುದೈಃ .
 ಸರ್ವಜ್ಞತಾದಿಸಂಸಿದ್ಧಂ ಹೃದಯಾದಿಷಂಗಕಂ .. 40..
 ಪಂಚಬ್ರಹ್ಮಾತ್ಮವದನಂ ಪಂಚಸಾದಾಖ್ಯಮೂರ್ತಿಕಂ .
 ಶ್ರೀಮತ್ಪಂಚಾಕ್ಷರಮಯಂ ಪ್ರಣವಾಕಾರಶಾಲಿನಂ(ರೂಪಿಣಂ) .. 41..
 (ಪ್ರಣವಾಕಾರಮೀಶ್ವರಂ ಸಮಸ್ತವರ್ಣರೂಪಂ ಚ ಪಂಚಬ್ರಹ್ಮಕಲಾಮಯಂ .
 ನಿವೃತ್ತಿಜ್ಞಾನವೈರಾಗ್ಯ ಯೋಗಮೋಕ್ಷ ಪ್ರತಿಷ್ಠಯಾ .. 42..
 ಆಕಂಠಂ ವಿದ್ಯಯಾ ಸಿದ್ಧಮಾಲಲಾಟಂ ತು ಶಾಂತಯಾ .
 ತದೂರ್ಧ್ವಂ ಶಾಂತ್ಯತೀತಾಖ್ಯಕಲಯಾ ಪರಿಕಲ್ಪಿತಂ .. 43..

ಏವಂ ಪಂಚಕಲಾರೂಪಮಿದಂ ಸಾದಾಶಿವಂ ಪುನಃ (ವಪುಃ) .
 ಚತುರ್ಮೂರ್ತಿಶ್ಚತುರ್ವರ್ಣಾ ಪ್ರತಿವಕ್ತ್ರಾಂಶುಮಂಡಲಾ .. 44..
 ಏಕವಕ್ತ್ರಾ ಶಶಾಂಕಾಭಾ ಪ್ರತಿಷ್ಠಾ ಪದ್ಮಧಾರಿಣೀ .
 ಅಗ್ನಿವರ್ಣಾ ತ್ರಿವದನಾ ವಿದ್ಯಾಶಾಂತಿವಿಶೋಭಿತಾ .. 45..
 ಕೃಷ್ಣವರ್ಣಾ ಚತುರ್ವಕ್ತ್ರಾ ಶಾಂತಿದ್ವಜವಿರಾಜಿತಾ .
 ಪಾಶಹೃತ್ಪಂಚವದನಾ ಶಾಂತೈತಿತಾ ಶಶಿಪ್ರಭಾ .. 46..
 ಸರ್ವಾಃ ಪದ್ಮಾಕ್ಷಮಾಲಾಢ್ಯಾಃ ಅಭಯೇನ ವಿರಾಜಿತಾಃ .
 ಚತುರ್ಭುಜಾಸ್ತ್ರೀಣಯನಾಃ ಪೀನೋನ್ನತಪಯೋಧರಾಃ .. 47..
 ಆಸಾಂ ಪಂಚಾಧ್ವಗರ್ಭಾಂತಾ ಪದಾಧ್ವಾಂತಾ ಸದಾಶಿವಾಃ .
 ಮಂತ್ರಾಧ್ವಾ ಚ ಪದಾಧ್ವಾ ಚ ವರ್ಣಾಧ್ವಾ ಪವನಾಧ್ವಕಃ .. 48..
 ತತ್ತ್ವಾಧ್ವಾ ಚ ಕಲಾಧ್ವಾ ಚ ಷಡಧ್ವಾನ ಇತೀರಿತಾಃ .
 ಚತುರ್ವಿಂಶತ್ಪುರಾಣಾನಾಂ ಭುವನಾನಾಂ ಶತದ್ವಯಂ .. 49..
 ಭುವನಾಧ್ವಾ ಚ ಸ ಸಂಚಿಂತ್ಯೋ ರೋಮವೃಂದಾತ್ಮನಾ ವಿಭೋಃ .
 ಪಂಚರುದ್ರಾದಿರೂಪೈಶ್ಚ ವರ್ಣೈರ್ವರ್ಣಾಧ್ವಕಲ್ಪನಾ .. 50..
 ಅಸೌ ತ್ವಗಾತ್ಮನಾ ಚಿಂತ್ಯೋ ದೇವದೇವಸ್ಯ ಶೂಲಿನಃ .
 ಸಪ್ತಕೋಟ್ಯಾ ಮಹಾಮಂತ್ರೈರ್ಮೂಲವಿದ್ಯಾಸಮುದ್ಭವೈಃ .. 51..
 ಮಂತ್ರಾಧ್ವಾ ರುಧಿರಾತ್ಮಾಸೌ ವಿಚಿಂತ್ಯಃ ಪಾರ್ವತೀಪತೇಃ .
 ಅನೇಕಭೇದಸಂಭಿನ್ನಾ ಮಂತ್ರಾಣಾಂ ಪಾದಸಂಹತಿಃ .. 52..
 ಪಾದಾಧ್ವಾಸೌ ಪಶುಪತೇಃ ಸಿರಾಮಾಂಸತಯಾ ಸ್ತೃತಂ .
 ಪೃಥಿವ್ಯಾದೀನಿ ಷಟ್ತ್ರಿಂಶತ್ತತ್ತ್ವಾನ್ಯಾಗಮವೇದಿಭಿಃ .. 53..
 ಉಕ್ತಾನ್ಯಮೀಭಿಸ್ತತ್ತ್ವಾಧ್ವಾ ಶುಕ್ಲಮಜ್ಜಾಸ್ಥಿರೂಪಭೃತ್ .
 ನಾಸ್ಯ ದೇಹೇಽಸ್ತಿ ರುಧಿರಂ ಮಾಂಸಂ ವಾ ನಾಸ್ತಿ ಕಿಂಚನಃ .. 54..
 ಪ್ರತಿಬಿಂಬಮಿವಾಕಾಶೇ ಶಕ್ರಚಾಪಮಿವಾಂಬರೇ .
 ಜ್ಯೋತಿರ್ಮಯತಯಾ ಸಿದ್ಧಮಿದಂ ಸಾದಾಶಿವಂ ವಪುಃ .. 55..
 ತಥಾಪಿ ಕಲ್ಪನಾಮಾತ್ರಂ ಕಾಲವ್ಯಾಪ್ಯಾಧ್ವನಾಮಿದಂ .
 ಬ್ರಹ್ಮಾಕ್ಷೀಶಾನಮೂರ್ಧಾನಃ ಪುರುಷೇಣ ಚತುರ್ಮುಖಃ .. 56..
 ಹೃದಯಾದೀನ್ಯಘೋರೇಣ ಗುಹ್ಯಾದೀನ್ಯಪಿ ವಾಮತಃ .
 ಸದ್ಯೋಜಾತೇನ ಮಂತ್ರೇಣ ಪಾದಾದೀನಿ ಜಗತ್ಪತೇಃ .. 57..
 ಪಂಚಮಂತ್ರತನುಃ ಶಂಭುರೇವಂ ಕಲ್ಪನಯಾ ಭವೇತ್ .
 ಓಂಕಾರಬೀಜಪ್ರಭವಃ ಕಲಾಪಂಚಕಸಂಯುತಃ .. 58..
 ಶುದ್ಧಸ್ಥಟಿಕಸಂಕಾಶಃ ಶುಭಮೇಧಾವಿವರ್ಧನಃ .
 ಸದಾಶಿವಾತ್ಮಾ ವೈರೋಮಸ್ಯಃ ಈಶಾನಃ ಪರಿಕೀರ್ತಿತಃ .. 59..

ಗಾಯಂತ್ರೀಪ್ರಭವೋಮಂತ್ರಃ ಸ್ವರ್ಣವರ್ಣಶ್ಚತುಷ್ಕಲಃ .
 ವಶ್ಯಕೃದ್ಗಂಧವಾಹಸ್ಥಃ ಈಶ್ವರಃ ಪುರುಷಃ ಸ್ಮೃತಃ .. 60..
 ಅವಪ್ರಭವೋ ಮಂತ್ರಃ ಕಲಾಷ್ಟಕವಿಭೂಷಿತಃ .
 ಅಭಿಚಾರಕಮತ್ಯರ್ಥಮಂಜನಾದ್ರಿಸಮಪ್ರಭಃ .. 61..
 ಅಶೇಷಾಘಹರಃ ಪುಂಸಾಮಘೋರೋ ರುದ್ರವಿಗ್ರಹಃ .
 ಸಾಮವೇದಭವೋ ಮಂತ್ರಸ್ತಯೋದಶಕಲಾನ್ವಿತಃ .. 62..
 ವಾಮದೇವಃ ಪ್ರವಾಲಾಭೋ ವಾರಿತತ್ವಾಸ್ಥಿತೋ ಹರಿಃ .
 ಯಜುರ್ವೇದೋದ್ಭವೋ ಮಂತ್ರಃ ಕಲಾಷ್ಟಕಯುತಃ ಸ್ಥಿತಃ .. 63..
 ಶಾಂತಿಕೃತ್ಪೃಥಿವೀ ಸಂಸ್ಥಃ ಸದ್ಯೋಜಾತಃ ಪಿತಾಮಹಃ .
 ತತ್ಪೂರ್ವಶ್ಚಂದಬಿಂಬಾಭಃ ಋಗ್ವೇದವದನೋ ಅಂಶುಮಾನ್ .. 64..
 ಕಲಾಪಂಚದಶೋಪೇತೋ ಮುಖ್ಯಮಂತ್ರಾತ್ಮಕೋ ಹಿ ಸಃ .
 ಪಂಚವಕ್ತ್ರಾಃ ಸ್ಮೃತಾಃ ಸರ್ವೇ ದಶದೋದಂಡಭೂಷಿತಾಃ .. 65..
 ಖಡ್ಗಖೇಟಧನುರ್ಬಾಣಕಮಂಡಲ್ವಕ್ಷಧಾರಿಣಃ .
 ವರಾಭಯೋಪೇತಕರಾಃ ಶೂಲಪಂಕಜಪಾಣಯಃ .. 66..
 ಅಘೋರೋ ಘೋರ ಏತೇಷು ತದನ್ಯೇ ಸೌಮ್ಯವಿಗ್ರಹಾಃ .
 ಏವಂ ಧ್ಯಾತ್ವಾ ಸದೇಶಸ್ಯ ಪಂಚಬ್ರಹ್ಮಾತ್ಮತಾಂ ವಿಭೋಃ .. 67..
 ತತ್ತದ್ಬಹ್ಮಕಲಾಭೇದೈರ್ವಿಚಿಂತ್ಯಾಂಗಾನಿ ಕಲ್ಪಯೇತ್ .. 68..
 ಸ್ಕಂದ ಉವಾಚ .
 ಬುದ್ಧ್ಯಾಭಿಧ್ಯಾಯ ರುದ್ಧಾ ವಿಷಮವಿಷಯಜಾಗಾಧಬಾಧಾಪ್ರಮುಗ್ಧಂ
 ದುಗ್ಧಪ್ರಾಯಮದಿಗ್ಧಸರ್ವವಿಷಯಾಕಾರೌಘದಗ್ಧಾಘಕಂ .
 ಧ್ಯಾಯೇತ ಕ್ಷಣಮೇವ ಶಿಕ್ಷಣಚಣಂ ತ್ರ್ಯಕ್ಷಂ ಮಹೋಕ್ಷಸ್ಥಿತಂ
 ಸರ್ಗಾಪಾರವಿಚಕ್ಷಣೇಕ್ಷಣಮುಮೇ ವಿಕ್ಷೀಣಚಿಂತಾಕ್ಷಕಃ .. 69..
 ವಾರಂವಾರಮಪಾರಸಾರಕರುಣಾವಾರಾಶಿಭಾರಾಶಿಹೃದ್-
 ಘೋರಾಶೀವಿಷಯಾನುಭೂಷಿತಭವೋಽಪ್ಯುನ್ಮಾದಭಾವೋಜ್ಞಿತಃ .
 ಯೋಷಾಧಾರ್ಕೃತಿ ಕಾಮಕಾಯದಹನಃ ಸಮೋಹನೋ ಮೋಹಿನಾಂ
 ಹೇಯಾನಾಮವಿಹಾಯಿನಾಂ ಅಗಸುತೇ ಭೂಮೈಕಸೀಮಾ ಶಿವಃ .. 70..
 .. ಇತಿ ಶಿವರಹಸ್ಯಾಂತರ್ಗತೇ ಈಶ್ವರಪ್ರೋಕ್ಷಂ ಶಿವಧ್ಯಾನೋಪದೇಶಂ ಸಂಪೂರ್ಣಂ

- .. ಶ್ರೀಶಿವರಹಸ್ಯಂ . ಈಶ್ವರಾಖ್ಯಃ ದಶಮಾಂಶಃ . ಅಧ್ಯಾಯಃ 48 ಶಿವಧ್ಯಾನಂ . 1-70..
 - .. shrIshivarahasyam . IshvarAkhyah dashamAMshaH . adhyAyaH 48 shivadhyAnam .
 1-70..

Notes:

Śiva ಶಿವ delivers Upadeśa ಉಪದೇಶ to Devī ದೇವೀ about Śivadhyāna ಶಿವಧ್ಯಾನ; especially wrt the Pañcabrahma ಪಂಚಬ್ರಹ್ಮ / Pañcavakra ಪಂಚವಕ್ತ್ರ aspect.

Proofread by Ruma Dewan

——
Ishvaraproktam Shivadhyānopadesham

pdf was typeset on September 9, 2024

——
Please send corrections to sanskrit@cheerful.com

